

విక్రమనాథి



శకునపక్షుల కూతలు, అనుమాన
వీశాచాలు, భిన్నప్రేమలు, ప్రచురణ
భాగ్యానికి నోచుకోని కథలు, అంత
రాత్రి మూకఘోషలు - ఇవి తండ్రి
తాతల పుణ్యమా అని శాంతికిరువైన
'శాంతి'కి పర్యాయపదాలు. తీరా
అదృష్టం వరించింది, శాంతి చేకూర్చే
దేమిటో 'శాంతి'కే తెలియదు.

అద్దెయిచ్చేవాళ్ళూ, పుచ్చుకునేవాళ్ళూ అంటారు గాబట్టి-
 మనస్సు ఒప్పుకోపోయినా—మనమూ దాన్ని “ఇల్లు”
 అనకతప్పదు. మనం చూస్తూనే వున్నాం—పులుల్ని, ఎలుగు
 బంటుల్ని పట్టి బోనులో బంధిస్తూ వుంటారు. మీరుగాని,
 నేనుగాని ఆ యింటిలో వున్నట్టయితే— “హా విధి! ఆ
 బోనులో వున్న మృగాన్ని తెచ్చి యిక్కడ పడేసి, నన్ను
 ఆ బోనులో పడేయరాదా?” అని వాపోయేవాళ్ళం. కాని-
 శాంతినాగర్ మనలాంటి మనిషి కాదు. కాబట్టి అతడలా
 అనుకోలేదు.

బోనులో గాలి, వెలుతురుకైనా ప్రవేశం వుంది.
 శాంతినాగర్ అద్దెకుంటున్న గదిలో గాలికి, వెలుతురుకు
 ఆ అర్హతలేదు. చీమకే గనుక మానవ భాష తెలిసివుంటు-
 అది ఆ గదిలో నాలుగు మూలలూ తిరిగివచ్చి, “ఓస్!
 దీనికన్నా మా పుట్ట ఎందులో తీసిపోయింది?” అని సగ
 ర్వంగా అనేది. ఆ “చిటి” గదిలో ఒకమూల పొగగొట్టము,
 మరో మూల జలదారి తూము వున్నాయి. ప్రతి సాయం
 కాలం - సూర్యుడు ఆకాశ రంగంలోనుండి నిష్క్రమిస్తూ
 ముఖం ఎర్రగా కందిపోయేటట్లు ఏడవడానికి కారణ మేమి
 టంటే - “శాంతి నాగర్ యింట్లో ఏముందో ఈ రోజు
 కూడా చూడలేకపోయానే...” అన్న చింత ఒక్కటే! ఆ
 యింట్లో వెలుతురు స్థానాన్ని చీకటి, గాలి స్థానాన్ని - జల
 దారి తూములోనుండి గుప్పున ఎగసి వచ్చే దుర్గంధమూ
 ఆక్రమించుకొన్నాయి. ఆ చెమవాసనకు భయపడి, గుమ్మం

దాటి బయట నిలబడడానికె నా వీలులేదు. ఆ యింటికి ఎట్ట
ఎనుట వరుసగా చిన్న చిన్న పాయఖానా దొడ్లు నాలుగు
న్నాయి. ఆ యింటిని చూస్తే అక్కడున్న మరి నాలుగైదు
యిళ్ళను కూడా చూడవలసిన అవసరమేలేదు. ఆ యిళ్ళ
నన్నిటినీ వీధితో కలుపుతూ ఒక సన్నటి సందు.

ఇక చెప్పండి!... బంధింపబడ్డ వన్య మృగం బోనులో
నై నా వుండగలగడం దాని పుణ్యమా, కాదా?... శాంతి
సాగర్ యిలా అని ఎప్పుడూ అనుకోలేదు. కాని - చాల
కాలం తర్వాత అతడి ఓరిమి చచ్చిపోయి, "ఛీ! ఈ నరకంలో
వుండటానికన్నా - ఏ అడవిలోనికో పారిపోవడం మేలు!..."
అని విసుక్కున్నాడు. అందుకు ఆ యింటి యొక్క అవలక్ష
ణాలు మాత్రం కారణాలు కావు.

*

*

*

శాంతిసాగర్ ముద్దు పేరు శాంతి. మనసులో తీయని
కోరిక లూరించే ఇరవై ఏండ్ల పడుచు వయస్సు అతనిది.
నీరసంగా కనిపించే బక్క పలచని శరీరం, ఉంగరాలు
తిరిగిన గిరజాల జాతు, కొద్దిగా మాసిన చిరుగడం, మెడలో
వెండి తయెత్తు, తెల్లటి పైజామా, చొక్కా - ఆ బస్తీలో
అతని పరిచయమల్లా యీ రూపంతోనే. ముద్దులు మూట
గట్టే అందమైన ముఖం అతనిది. అతకి కన్నుల్లో ఎప్పుడూ
వదో భయమూ, అనుమానమూ, దోబూచులాడు తుంటాయి.

శాంతి చెడిపోయాడు. మదిర, మదవతి, జూదమూ
అతన్ని చెరిపాయి. వినోదమూ విలాసమూ అతడి పూర్వీకుల

సాతు. నోటికి 'అమృత పాత్ర'ను అందిస్తూవున్న 'రంభ'ను ఒకచేత్తో పొదివి పట్టుకుని, మరో చేత్తో రూపాయల బంటుల్ని కడలించి చదరంగమాడారు వాళ్ళు. కాని-వాళ్ళు చెడిపోలేదు. ఆ మూడు వ్యసనాలను హాయిగా అనుభవించింది వాళ్ళు; తళ్ళలితాలను అనుభవిస్తూన్నవాడు శాంతి.

తల్లీ, తండ్రీ, ఆపులూ-అతని కేదీలేకుండా చేసి, తమ పాత్ర అంతే నన్నట్లు జీవిత నాటకం నుంచి నిష్క్రమించారు. ఇక అతనికి మిగిలినవి రెండే రెండు. తన పేరు, తన పెద్దల ప్రతిష్ఠ. అదృష్టంపైన భారంవేసి, ఆ రెంటినీ వెంటబెట్టుకుని స్వగ్రామం నుండి బయలుదేరాడు. బస్తీ చేరుకున్నాడు. దేవుడు చల్లగాచూస్తే తనకో వుద్యోగం దొరక్కపోతుందా అనుకుంటూ గృహస్వేషణ కొనసాగించాడు. అతనికి చాలా యిళ్ళు నచ్చాయి. కాని, ఆ యిళ్ళకు శాంతి నచ్చలేదు. అతడు స్తోమతులేనివాడు. చివరికి - బోనుకన్నా హీన గా, చీకమల పుట్టకు సామ్యంగావున్న ఆ యింట్లో కాలు మోపాడు.

అతనిలో కొన్ని మూఢ నమ్మకాలు జీర్ణించుకు పోయాయి. చిన్నప్పటి నుండి అతడు పెరిగిన పరిసరాలు అటువంటివి. అతడా యింటిలో అద్దెకు చేరి ఆరు మాసాలు కావస్తూంది. ఈ ఆరు మాసాల్లో అక్కడి పరిసరా లేవీ అతన్ని భాధించలేదు. ఇంట్లోని చీకటి, తూములోనుండి వచ్చే కంపు, నరవాసన సోకగానే చతురంగ బలాలతో చుట్టూ ముట్టే నల్లల దండు, గాలి లేనందువల్ల కలిగే వుక్క, రోత పుట్టించే పాయఖానా దొడ్లు - వీటి నెప్పుడూ అతడు

కంటగించుకోలేదు. అక్కడి మనుషులవల్ల, ఆ వాతావరణం వల్ల అతడికి అక్కడి బ్రతుకు దుర్భర మనిపించింది.

ఊళ్లోని విధవలనంతా అక్కడ కాపురంవున్న కుటుంబాలే పంచుకున్నట్టుంది. ప్రతి యింట్లో ఒక విధవ శాంతి సాగర్ కు కంటకప్రాయంగా జీవిస్తోంది. అక్కడ ఎలుకల బెడద ఎక్కువ. వాటి బెడద లేకపోతే పిల్లల బెడద వుండేదే కాదు. ఇక అన్నిటికన్నా దుర్భరం - ప్రక్క యింట్లో దర్జీ వాడి కూతురు. ఎంత చచ్చి చెడి, రేయింబవళ్ళు లబలబలాడినా - దర్జీవాడి కుటుంబ మిషను ఒక్క ఆదివారం పూట నైనా నిశ్శబ్దంగా వుంటుంది గానీ - దర్జీవాడి కూతురు నూత్రం ప్రతి మూడు నిమిషాలకోసారి తుమ్మకపోతే జీవించలేదేమో!

శాంతిసాగర్ నిద్ర లేవగానే - ఒక విధవ తన దివ్యదర్శనంతో అతని నయనాల్ని పావనం చేస్తుంది. అతడెక్కడికైనా పనివుండి బయలుదేరితే ఒక పిల్లి అతని కాళ్ళ సంఘటన దూరుతుంది. ఇంట్లో కూర్చుని హాయిగా ఏదో తీయటి కలగంటూ వుంటే దర్జీవాడి కూతురు "హాచ్!" "హాచ్!" అంటూ పరంపరగా తమ్ముకూ వుంటుంది. అది శస్త్ర పరంపరగా అతడి చెవుల్ని తూటుచేసి అతడి గుండె మీద గాటు వేస్తుంది.

వీళ్ళవల్ల, ఈ 'శకునపక్షుల'వల్ల - తన జీవితమంతా సర్వనాశనమైపోతూ వుందని శాంతిసాగర్ ప్రగాఢవిశ్వాసం. అతను అలా అనుకోడానికి కారణాలు అనేకం వున్నాయి!... కథలు వ్రాయాలన్న అభిలాష అతనికి మెండు. ఇటీవల ఒక

తెలుగు ప్రతిక కథానికల పోటీ నిర్వహిస్తూ, నూటపదార్లు బహుమానం ప్రకటించింది. శాంతినాగర్ ఒకకథ వ్రాశాడు. వ్రాస్తూ వ్రాస్తూ - "నా కథ తప్పకుండా పోటీలో గెలుస్తుంది" అనుకున్నాడు.

"నూటపదార్లు చేతి కందగానే..." ప్రకీంట్లో దర్జీ వాడి కూతురు "హాచ్" అని తుమ్మింది. శాంతినాగర్ కు చిర్రెత్తుకొచ్చింది. పోటీకి అతడు పంపిన కథ తిరిగి వచ్చింది.

శాంతినాగర్ ఒక అమ్మాయిని ప్రేమించాడు. వెంటనే ఆమె దగ్గర కెళ్ళి "నువ్వుగాని ప్రేమిస్తున్నావేమిటి?" అని అడిగాడు. ఆమె "అవు" నంది. "ఎవరిని?" అన్నాడు శాంతినాగర్. "ఎవరినేమిటి? డబ్బును!"... అంది ప్రేమింపబడుతూన్న అమ్మాయి. "అయితే డబ్బునుతప్ప మరెవరినీ వెళ్ళాడవా?" అన్నాడు శాంతినాగర్ దీని వదనంతో. ఆ అమ్మాయి - "నేను డబ్బును ప్రేమిస్తున్నాను గాబట్టి డబ్బున్న మనిషైనా ఫరవాలేదు!" అని తన నిబంధనను కొంచెం సడలించింది. శాంతి వెంటనే ఒక లాటరీ ఏజంటు దగ్గరికి వెళ్ళాడు. ఒక రూపాయి యిచ్చి లాటరీ చీటీ కొన్నాడు. ఇంటికి వచ్చి కళ్ళు మూసుకుని పడుకున్నాడు. లక్ష రూపాయలూ తనకే వచ్చేస్తుందని మురిసిపోయాడు. శాంతినాగర్ హతాశుడయ్యేలా ప్రకీంట్లో పిల్ల గట్టిగా తుమ్మింది. "ఓసి దీని దుంపదెగ! ఇది మాయా దర్పణం పెట్టుకుని ఎప్పుడూ నా మనస్సునే చూస్తూవుంది గాబోలు! ఆ లక్షణుడు మళ్ళీ జన్మయెత్తి దీని ముక్కు కూడా కాస్త కోసి పుణ్యంగట్టుకోరాదా?... అనుకున్నాడు.

లక్ష్మీకి తాను నచ్చలేదేమో - లక్ష రూపాయల్ని లోకాని కంతా పంచిపెట్టింది. డబ్బును ప్రేమించిన అమ్మాయి డబ్బున్నవాణ్ణి వెళ్ళాడేసింది. దరివాడి కూతురు తుమ్మక పోతే తన ప్రేమ భగ్నమయ్యేదే కాదు...

తనకు ఉద్యోగం వస్తుందని రోజూ చాలాసార్లు అనుకుంటాడు. ఆ పిల్ల తుమ్ముతుంది. ఇంతవరకు ఉద్యోగం రాలేదు. ఉద్యోగాన్ని గాలించడం కోసం బయలుదేరినప్పుడంతా పిల్లులు, వితంతువులు ఎదురొక్కారు. ఉద్యోగం కనుచూపు దూరంలో ఎక్కడా కనిపించలేదు. ప్రతి ఉదయం - ఎదురైన పిల్లుల్ని, విధవల్ని, తిట్టుకుంటూ పోస్తాఫీసుకు వెళ్తాడు పంపిన కథలు తిరిగి వస్తాయి. అతని కథా వస్తువు - 'శకునాలు.' వాటిని సమర్థిస్తూ బాల సాహిత్యపు స్థాయిలో కథలు వ్రాశాడు. అవి తిరిగి రావడానికి - ఈ పిల్లులు, విధవలు, తుమ్ములు కారణాలనుకుంటాడు. నిజమైన కారణం - అతడి కథల్లోని వితంతువులు, తుమ్ములు, పిల్లులు అని అతడనుకోడు.

శాంతినాగర్ చిన్నప్పటినుండి నిరాశలో పెరిగాడు. ఎన్నో అపజయాలకు తల ఒగ్గాడు. అతడు సంతోషించదగ్గ సంఘటన జీవితంలో యింతవర కెప్పుడూ జరుగలేదు. అందుకే అతడు అవాంతరాలన్నా, అపశకునాలన్నా అంతగా హాడిలిపోతాడు. ఏ పని చేయబోయినా ముందు అశుభకరమైనటువంటి, అమంగళకరమైనటువంటి ఆలోచనలే అతని మనస్సులో మెదులుతాయి. సత్యలితాలేవీ కానరాక

పోగా - తన ఆలోచనలను అందుకు కాక తాళియంగా ముడి
పెట్టి తన మనసులో నాటుకొన్న మూఢ విశ్వాసాలను
నానాటికీ మరింత గాఢతరం చేసుకుంటాడు.

నిజానికి - ఉద్యోగం కోసం అతడుపడ్డ శ్రమ,
ప్రయత్నము చాల తక్కువ. కాని, ఆనింద తనమీద వేస్తే
ఒప్పుకోడు అతడు. వంశపారంపర్యమైన సోమరితనము, నిర్లక్ష్యము
శాంతిసాగర్ కు మరికొంత ఎక్కువ మోతాదులో
సంక్రమించాయి. ఉద్యోగం వనాడో ఒకనాడు హఠాతుగా
వూడిపడుతుందని అతని నమ్మకం. తనకు తెలిసిన మిత్రులకు,
యింకా ఎవరెవరికో ఉత్తరాలు వ్రాస్తూవుంటాడు. ఏ
ధర్మాత్ముడో ఒక ధర్మాత్ముడు అతడికి డబ్బు పంపుతూ
వుంటాడు. ఆ స్వల్పమైన రాబడితో అతని బ్రతుకు కొన
సాగడం చాల కష్టంతో కూడిన కార్యం. బట్టలు మాసి
పోయినా, స్నానపానాదులు తేకపోయినా శాంతిసాగర్
రోజుల తరబడి ఆ యింట్లోనే వుండిపోగలడు. అతను కడుపు
నిండా అన్నం తిన్న వేళకన్నా పస్తున్న వేళలే ఎక్కువ.
అయినా అతడు ఆకలిని సైతం అవలీలగా జయించగలడు.
ఆ విజయానికి సాధనాలు - అతని మధురోహాలు, తీయని
పగటి కలలు. శాంతిసాగర్ పగటిపూట మత్తుగా నిద్ర
పోతాడు. రాత్రులంతా మేలుకుని తీయని తలపోతలతో
స్వర్గసీమలు నిర్మించుకుంటాడు. అది ఎన్నిజన్మాల పుణ్యమో
గాని, ఆ సుఖం అందరికీ ఎలా దక్కుతుంది?...

అతడి తలపోతలు రకరకాలుగా వుంటాయి. అతడు
ఏ చలన చిత్ర నిర్మాతగానో, దర్శకుడుగానో వున్నట్టయితే-

చిత్ర విచిత్రమైన జానపద చిత్రాలు కోకొల్లలు నిర్మించివుండే వాడు కాని, తన ఊహలోకంలో, స్వప్నసీమలో అతడొక నాయకుడు కావడంచేత ఆంధ్ర ప్రేక్షక లోకానికి అంతటి సాభాగ్యం కలుగలేదు.

అతని తలపోతలో - ఒక ఊహాసుందరి కనిపిస్తుంది. ఆమె తండ్రికి ఆమె ఒకతే కూతురు. ఆమెకు కోట్లకోలది కూసాయల ఆస్తి ఉంది. ఆ యింట్లో ఆమె మాటంటే వేదవాక్కు. ఆ సుందరి తనవెంట బడింది. తనను మనసారా ప్రేమించింది. అది పవిత్రమైన ప్రేమ. ప్రాణమైన ప్రేమ. లోకమంతా ఆశ్చర్యంతో ముక్కున వేలేసుకొని చూస్తూండగా ఆకాశమంత పందిరికింద, దేవేంద్ర వైభవాలతో తను యిద్దరి వినాకాం సర్వజన రంజకంగా జరుగుతుంది. అప్పుడు-తాను, తన ప్రేమసి ఒకరినొకరు ప్రేమ వెల్లువలో ముంచి ఎత్తుతూ వుండగా - తన మామగారు మామత్తుగా గుండె ఆగి చనిపోతారు. తర్వాత యావదాస్తికి తానే సర్వాధికారి!... ఈ కల మచ్చుకు మాత్రమే! అతడు కల గనని నిమిషం వుండదు. దర్జీవాడి కూతురుకి తుమ్మరాని నిమిషం వుండదు. ఆసమయంలో శాంతినాగర్ పర్వతాగ్రం నుండి అఖాతంలోకి దబాలున జారిపడి, తన స్వప్నం కాదు గదా - జీవిత స్వప్నమే కరిగిపోయినంత బాధపడతాడు. క్రమంగా అతనికి ఓపిక చచ్చిపోయింది. అందుకే విసుక్కున్నాడు—“ఛీ! ఈ నరకంలో వుండటానికన్నా ఏ అడవి లోనికో పారిపోవడం మేలు!”—అని.

ఒకరోజున అతని నవనాడుల్ని కృంగదీసిన కల ఒకటి వచ్చింది. ఆ కలలో తనకు, ఆ నగ్గీవాడి కూతురుకి పెళ్ళయింది... శాంతిసాగర్ ఆ పెళ్ళిలోనే హాడలిపోయాడు. మెలకువవచ్చినతర్వాత మరీహాడలిపోయాడు. అది తెల్లవారు ఝూమున వచ్చిన కల. తెల్లవారుఝూమున వచ్చిన కలలు నిజమాతాయని అంటారు. అది—వా సవమేనేమో!... తనకూ, ఆ పిల్లకూ కొన్నాళ్ళలో పెళ్ళి అవుతుంది. ఆ పిల్ల పెళ్ళిలోనే తుమ్ముతుంది. తరువాత-తనజీవితమంతా తుమ్ముమయం! ఆ తుమ్ములరాణి 'అ'మ్ముల ధాటిని భరించలేక తను ఎప్పుడో ఒకప్పుడు గుండె ఆగి చచ్చిపోతాడు. కాబట్టి యిప్పుడే జాగ్రత్తపడాలి. ఇంకా యీ యింట్లోవుంటే - బలవంతంగానైనా తనకు ఆ పిల్లనిచ్చి పెళ్ళి చేస్తారు. ఈ యింట్లో మకాం ఎత్తేయాలి!

అతడి పాతచెప్పలకు ఆనాటితో ఋణం తీరిపోయింది. అద్దెకొంపకోసం అతడు బస్తీ అంతా తెగ తిరిగాడు. అతని ప్రయాస వృధాకాలేదు. బస్తీ మొత్తానికి ఒక యిల్లు కనిపించింది. ఆ యిల్లు శిథిలావస్థలో వుంది. ఇటుకరాతి మిద్దె. ఆ మిద్దెకు సమీపంలో ఎక్కడా యిళ్ళులేవు. అది శాంతిసాగర్ కు పేదవాడి పాలిటి పెన్నిధిలా కనిపించింది.

*

*

*

శాంతిసాగర్ ఆత్మబలం వున్న మానవుడే అయితే. అతడు జీవిత పథంలో సుఖంగా నడిచిపోగలిగేవాడే. కాని, అతని ఆత్మకు బలం లేదు. అతని అంతరాత్మలో తిష్ట వేసు

కొని వున్న వికృతమైన మూగవాళ్ళ అతని ఆత్మను దురలభ్యగా చేసి, భయానుమానాల్ని రెచ్చగొట్టి, అతన్ని వికృతాతి వికృతంగా శాసిస్తుంది. అతడా వికృత వాణికి లొంగిపోయాడు. అది అతన్ని నేరుగా సాగనీయక-అడగడుగునా కళ్ళెంవేసి ఆపుతూ మలుపులు త్రిప్పుతోంది. మలుపు మలుపునా—అశాంతి—కప్పకోసం దృష్టిసారిం చే పాములాగా పొంచి చూస్తున్నది. శాంతిని తన పొట్టను బెట్టుకోవడమేగా అశాంతియొక్క స్వభావం!...”

శాంతి తన ఆ సిసాస్తులనంతా బ్రంకు పెట్టెలో సర్దుకుని, సిరిచాప చేతబట్టుకొని తనపాలిటి నరకంనుంచి ఆ యిటుక రాతి ఋద్దెలోకి ఆ మధ్యాహ్నమే మకాం మార్చేశాడు. నాటినుంచి తన జాతకం మారిపోతుందనుకున్నాడు. అతడు తన జీవితంలో సంతోషానికీ, నంతృప్తికీ నోచుకున్న గోజు ఆ ఒక్కరోజే!...

తన క్రొత్తబసలో శాంతి కొన్ని క్షణాలుమాత్రమే శాంతిని, ప్రశాంతను పొందగలిగాడు. అతని దృష్టి మెల్లగా ఆ యింటి స్వరూపం మీదికి, అక్కడి పరిసరాలమీదికి మరలింది. అతని గుండెలో మళ్ళీ గుబులు ప్రారంభమైంది... అది చాలా పెద్దగది. రెండు కిటికీలున్నాయి. కిటికీలకు రెక్కలులేవు. ఇంటితలుపు సగానికిసంగం డెదపురుగులవారబడింది. గోడల అడుగున రెండుమూడు అడుగుల ఎత్తువరకు ఇటుక రాళ్ళు చివికిపోయి ఎర్రటి యిటుక రాతిపొడి జలజలమని నేలమీద రాలుతూంది. గోడలు తాపుకు విరిగిపడేటట్లు—పెళుసుబావి పోయాయి. ఇంటి పైకప్పు అర్ధగోళా

కారంగా కృంగిపోయింది. ఇంటి మధ్యభాగాన పైకప్పుకు వూతగా ఒక లావాటి కొయ్య స్తంభం నిలబెట్టబడి వుంది. ఆ కొయ్యపొడవు చాలనండుచేత నేలమీద రెండు మూడు రాళ్ళు పేర్చి, దానిపైన ఆ కొయ్యను నిలబెట్టి వున్నారు. పైనుండికూడా మన్న కొద్దికొద్దిగా రాలతూంది. ఇల్లంతా గబ్బిలాల వాసన. ఇంటి వాసాలన్నీ బూజుపట్టి వున్నాయి. మూలలో సాలె పురుగులు కాపురం ఏర్పరచుకొన్నాయి. ఆ యింట్లో కూర్చుని ఏ తపస్వికూడా చిత్రాన్ని శివునిమీద నిలుపలేడు....

ఆ యింటిని పరిశీలనగా చూశాక—శాంతి శరీరం ఒక్కసారి జలదరించింది. “ఈ యింటికి కాలం దాపురించింది. దురదృష్టవశాత్తూ నేను నిద్రపోతూన్న సమయంలోనే యిదికాస్తా కూలిపోయిందంటే నాగతి ఏం కాను?” అనుకున్నాడు. గోడయీద కిచకిచమంటూ గొల్లి పలికింది. దూరంగా బడిగంట గణగణమంటూ మ్రోగింది. శాంతి హడలిపోయాడు. ఒళ్ళంతా వణుకుపుట్టింది. అతనిలో అశాంతి విజృంభించింది. ఇంట్లోకి, బయటికి కాలుగాలిన పిల్లల తిరిగాడు... నిరపాయకమైన యింటిని వదలిపెట్టి మృత్యు మందిరంలోనికి నడిపించిన తన అవివేకాన్ని నిందించు కొన్నాడు.

ప్రొద్దుపోయింది. శాంతి—యింట్లో దీపం వెలిగించుకున్నాడు. అతనికి మనస్థిమితం లేదు. వెలుగులు అంత రిస్తున్నాయి. సంధ్య—దిగులుగుండెతో, మూకీ భావంతో కొన్ని క్షణాలకాలం భూదేవి హృదయసీమపైన దిక్కు

తోచక నిలబడింది. వెలుగుకు అంతిమదశ, చీకటికి ప్రారంభదశ—సంధ్య అంతమైంది. చీకటితో పెనగులాడి పెనగులాడి ప్రయోజనంలేక చీకటి కాగిట్లోకి ఒదిగిపోయింది.

ఇంట్లో గ్రుడ్డిదీపం వేదాంతిలా వెలుగుతూంది. శాంతి అనుమాన పిశాచంవల్ల అల్లకల్లోలమైన హృదయంతో గుమ్మంలో నిలబడ్డాడు. ఆకాశంకేసి చూశాడు. ఆకాశంకూడ అతని మానసంలాగా మేఘాలతో, అస్పష్టమైన ఉరుములతో నిండి అల్లకల్లోలంగా వుంది. వానగాలి రివ్వున వీస్తోంది. లోకమంతా చీకటితో నిండిపోయింది. వానగాలి ధాటి ఆగి కొంతసేపు ప్రశాంతత వర్పడింది. తరువాత మెల్లగా చినుకులు రాలడం ప్రారంభమైంది. చినుకులన్నీ జవమూ, బలమూ చేకూర్చుకొన్నాయి. పగోరు మంటూ వరం కురుస్తూంది. శాంతి గుమ్మంలోనుంచి కదలేదు. గాలికి వూగిపోయే ఎండుటాకులా అల్లాడిపోతోంది—అతని హృదయం. ఇంట్లో దీపం చమురుచాలక ఆరిపోతూంది. దీపంలో కిరసనాయిలు పోయడానికై నా అతనికి ధైర్యం లేకపోయింది... దీపం ఆరిపోయింది. వాన జల్లు కిటికీగుండా లోపలికి వచ్చిపడుతూంది. గుమ్మంలో నిలబడ్డ శాంతి సగం తడిసిపోయాడు. అతని అనుమానం బలపడింది. పై కప్పులోనుండి ఏదో రాలిపడ్డట్టు చప్పుడు వినిపించింది... "అది మన్నే!... సందేహం లేదు!... వానకు యిల్లుతడిసి మన్ను కరిగి రాలిపోతూంది... ఇక కొద్దిసేపట్లో క్రమంగా యిల్లే కూలిపోతుంది. లేకపోతే మధ్యా

హ్నం గౌళి ఎందుకు పలుకుతుంది?... గంట ఎందుకు మ్రోగుతుంది?... ప్రమాదం నుంచి తప్పించుకోవాలి!..." అనుకున్నాడు శాంతి. తలుపు మూసి, వానలో తడుస్తూ... యింటి ముందరున్న ఒక పెద్ద నేరేడు చెట్టు క్రిందికి పరుగెత్తాడు.

నేరేడు చెట్టు వర్షం బారినుండి అతన్ని రక్షించలేక పోయింది. వర్షంలో తడుస్తూ శాంతి మిద్దెకేసి చూస్తున్నాడు. కాసేపటికి మిద్దె పడిపోతుంది. ఈ రాత్రికి తాను ఎక్కడ తల దాచుకోవాలి? ఆ యింటికి కూతవేటు దూరంలోవున యిళ్ళు లేవు... మెరపుల కాంతిలో దూరంగా - యింటి యజమానిగారి మేడ కనిపించింది. నేరుగా అక్కడికి పరుగెత్తు కెళ్ళితే?... తన భయాన్ని చూచి ఆయన నవ్వరూ?

ఉన్నట్టుండి - దూరాన ఎక్కడో ఫెళ ఫెళ మంటూ పిడుగు పడింది... శాంతి గుండె గుబిల్లుమంది! ... కొంపదీసి తన నెత్తిన కూడా పిడుగుపడదు కదా?...

అతని నెత్తిన పిడుగుపడలేదు కాని - వర ధాటికి ఆగలేక నేరేడుకొమ్మ ఒకటి విరిగిపడింది. ఆ గాఢ నిశీధిలో ఉరుములు, మెరపులతో అల్లకల్లోలంగావున్న జలపత యంలో భయంకరంగా ఒక్క గావుకేక పెట్టి, శాంతి నేరేడు కొమ్మతో వాటు నేలమీదికి ఒరిగాడు.

*

*

*

వర్షం ఆగింది. శిధిలం కానున్న గృహం వర్షంతో ధైర్యంగా పోరాడి. విజయాన్ని సాధించి, తన ఆత్మాభి మానాన్ని ప్రకటించుకొంది. కాని, క్రిందికి ఒరిగిపోయిన

శాంతి మల్లీ పైకి లేవలేదు. అతడు స్పృహ కోల్పోయాడు. అతని తల తీవ్రమైన గాయానికి గురియై రక్త సిక్తమైంది. తెల్లవారగానే మొట్టమొదట అతనిని చూచినవాడు ఇంటి యజమాని. అతడు వెరగుపడిపోయాడు. మనుషులచేత శాంతిని ఆ యిటుక రాతి మిద్దిలోకి చేరవేశాడు. ఇంటినుంచి నులక మంచం తెప్పించి, దానిమీద అతన్ని పరుండబెట్టాడు.

శాంతి శరీరం నిప్పలా కాలిపోతోంది. అతడు మాటిమాటికీ స్పృహ కోల్పోతున్నాడు. కన్నులు తెరచు కున్నప్పుడు కూడ అతని కేమీ తెలియడంలేదు. తానెక్కడున్నాడో అతనికి తెలియదు. తెలిస్తే - మరోసారి చావు కేక పెట్టేవాడు. కన్నులు అరమోడ్చుగా మూసుకుని ఏమేమో కలవరిస్తాడు... "ఇల్లు తప్పకుండా పడిపోతుంది... అమ్మబాబోయ్! పిడుగు! పిడుగు! ఆ తుమ్ముల పిల్లను చంపేయాలి. ఈ వెధవముండల్ని కాష్టంలా పెట్టి కాల్చేయాలి!... అపశకున పక్షులు! నా ఆశలంతా బూడిద జేసే శారు... లక్ష రూపాయలు పోయాయి. నా ప్రేమ ముక్కలై పోయింది. ఇల్లు కూలిపోతుంది... నా బతుకు ముక్కలై పోతుంది..."

అతని పరిస్థితి చూచి భయపడి, యింటి యజమాని డాక్టరుకోసం కబురంపారు డాక్టరు వచ్చాడు. రోగిని పరీక్షించాడు. తలకు కట్టుగట్టాడు. చాలా ప్రమాదమన్నాడు. అయినా ప్రయత్నిస్తానన్నాడు. ఎందుకయినా మంచిది - రోగి బంధువులెవరైనా వుంటే వారికి కబురంప మన్నాడు.

ఇంటి యజమాని శాంతి పెట్టెలోని ఉత్తరాల కట్టల నంతా గాలించి, ఒక చిరునామాను బయటికి లాగాడు. భూపతిరావు అనే ఆయన చిరునామా అది. ఆయన శాంతికి దూరపు చుట్టం. అతడికి తెలిగ్రాం వెళ్ళింది.

భూపతిరావు వచ్చాడు. శాంతి మూడు రోజులపాటు మంచంమీదనే పడివున్నాడు. అతని జ్వరం తగ్గడానికి బదులు నానాటికి హెచ్చిపోయింది నాలుగోనాటి ఉదయం డాక్టరు అతన్ని పరీక్షించి, “నన్ను మించిన డాక్టరు యీ ప్రపంచంలో మరెవడూ లేడు. ఒక్కడన్నాడు! వాడు దేవుడు! ... ఇక వాడే దిక్కు!...” అంటూ అక్కడినుంచి నిష్క్రమించాడు.

శాంతి బ్రతుకు తాడన్న నమ్మకం అందరిలో సడలిపోయింది. అంతిమ క్షణంలోనం ఎదురుచూస్తూ యిరుగు పొరుగు జనాలందరూ అతని మంచంచుట్టూ గుమిగూడారు. శాంతి కళ్ళప్పగించి అందరికేసీ ఒక మారు చూశాడు. భూపతి రావు కేసి చూశాడు. మళ్ళీ కళ్ళు మూసుకున్నాడు.

అతన్ని చూడడానికి ఆ దర్జీవాడి కూతురు కూడా వచ్చింది. అతని ముఖాన్ని చూస్తూ కళ్ళ నీళ్ళు పెట్టుకుంటూంది. అతడంటే ఆమెకు వల్లమాలిన అభిమానం. కారణం—అతడు చాలా మంచివాడు!...

ఇంతలో ఇంటి మందర నిలబడ్డ పోస్టుమన్ భూపతి రావు చేతికి ఒక కవరు అందించాడు. భూపతిరావు కవరు విప్పాడు. శాంతిసాగర్ కు ఉద్యోగం వచ్చింది. అతడు ఆ కాగితాన్ని చేత బట్టుకున్నాడు. అతని మనస్సులో మళ్ళీ

ఒక ఆశాశేఖ మెరిసింది. ఉద్యోగ వార్త ఆధారంగా శాంతిని మళ్ళీ బ్రతికించగల మేమోనన్న పేరాశ అది. భూపతిరావు అతనికి దగ్గరగా జరిగాడు... "ఇదిగో ! నాయనా !... శాంతీ ! ఇటుమాడరా ! నీకు ఉద్యోగం వచ్చిందిరా !... కళ్ళు తెరవరా ! ఇదిగోరా ! నీకు ఉద్యోగం వచ్చిందిరా బాబూ !..."

... శాంతికి యీ మాటలు వినిపించలేదు. ఆ సమయంలో అతను ఒక విధమైన తాత్త్వికజిజ్ఞాసలోవున్నాడు. అతనికి మృత్యుదేవత స్వాగతమిస్తూ కనిపిస్తుంది... తాను యిక బ్రతుకడు. తాను బ్రతికినన్నాళ్ళు కష్టాలే అనుభవించాడు. తనకు తెలిసినంతవరకు తానే పాపమూ చేయలేదు. నరకాన్నంతా యిక్కడే అనుభవించేశాడు. ఇక మిగిలింది - స్వర్గం! తాను చచ్చిపోతారువారే తప్పకుండా తనకు స్వర్గం లభిస్తుంది - అనుకుంటున్నాడు శాంతి. అతను స్వర్గానికే పోతాడో, నరకానికే పోతాడో మనకు తెలియదుగాని - పాపం - ఆఖరి క్షణంలో కూడా అతణ్ణి ఆశాంతి పట్టి పీడించింది. అతనలా అనుకుంటూవున్న సమయంలోనే దక్షిణాది కూతురు 'హాచ్' మని తుమ్మింది. ఆమె తుమ్మడం - జీవన సంధ్యలో కొట్టుమిట్టాడుతూన్న శాంతి కర్ణపుటాలకు లీలగా సోకింది. అది విని, అతను వెంటనే ఆశాంతి కౌగిట్లో కన్ను మూసేశాడు.

